

سنڌي ناٽڪن جو معمار: ڊاڪٽر جيتو لالواڻي

Pioneer of Sindhi Dramas: Dr Jetho Lalwani

Abstract:

Of all literary branches in literature, drama is considered the most difficult form in arrangements, because of its characteristics, brevity, wit, occurrence, and three unities: unity of time, unity of action, and unity of place. Drama is, especially complementing genre to literature.

Sindhi drama has the deepest roots in ancient history and culture of Indus Valley Civilization; with the passage of time, slowly and gradually, it has evolved and progressed to grown-up its high position. Today, it stands modern and elevated. In this era, Sindhi drama is perfectly free from foreign influence, fixation of theme and free from man-made principles of ancient Greeks and Latins.

A play before performance is just to read; it attains fullest development when is to be performed on theatre. Sindhi drama has stepped many steps from its beginning to this time.

The chief notable points in modern Sindhi drama are changeling situations and circumstances, events, modernism, and post modernism. Dr Jetho Lalwani has the finest position among popular dramatists of all times.

In this article dramas of Dr Jetho Lalwani's published

dramas: 'آخري سنڌي پيار جا رنگ'، تنهجا غم منهنجا غم، اوياريون لهواريون، حادثو پينڪر پنڃو. Besides these, his radio dramas have been also evaluated.

ادب جي سڀني شاخن ۾ ناٽڪ کي هڪ ڏکي صنف طور ليکيو ويو آهي، ڇو جو ڪهاڻي، شاعري ۽ مضمون وغيره ته پنهنجي تجربي، احساسن جي ويچارن ذريعي گهر وٺي سولائيءَ سان لکجي ۽ ڇپجي به ويندا آهن، پر ناٽڪ لاءِ مختلف مرحلا طئي ڪرڻا پون ٿا. ناٽڪ جو لکت روپ ادبي صنف آهي، پر اسٽيج تي پيش ڪرڻ

وقت جڏهن اُن سان ٻيون ڪلائون جڙن ٿيون تڏهن اهو مرڪب بڻجي مڪمل ناٽڪ روپ اختيار ڪري ٿو.

ناٽڪ، زندگيءَ جو ٻيو روپ يا نقل آهي، پر ناٽڪ ڪلاڪارن جي اُمنگ ۽ خاصيت جي اظهار جو هڪ اڪيلو ذريعو آهي، ايريسٽوٿرا جو چوڻ آهي ته ”پنهنجي خيالن جو اظهار ڪرڻ، چاهنا ۽ تندرستيءَ لاءِ فائديمند آهي. پر انسان جي ترقيءَ کي ڏيان ۾ رکڻ به ضروري آهي.“⁽¹⁾

ڪلاڪار پنهنجي خاصيت، سوچن ۽ خيالن کي پنهنجو سرمايو نه سمجهي ڪري، اُن ۾ ماڻهن کي اوت پروت ڪري ڇڏيندا آهن. ماڻهن / ڏسندڙن جي وندر جي ڪوشش سان گڏ اُنهن کي آند يا خوشي ڏيڻ جي ڪوشش پڻ ڪلاڪار ڪن ٿا. ناٽڪ ادبي صنف به آهي ته وري پرفارمنگ آرٽ جو حصو به آهي.

سنڌي ناٽڪ:

سنڌي ناٽڪ، سنڌو ماڻهيءَ جي تهذيب کان وٺي اڄ سوڌو ڪيتريون ئي ترقيءَ جون منزلون طئي ڪري چڪو آهي اُن ۾ جديد دور جي تصوير، حالتون، واقعا ۽ بدلاؤ پڻ شامل آهن. اُن ۾ ڪوبه شڪ ڪونهي، ته ناٽڪ، ادب ۽ ڪٿا جي ميلاپ سان ئي جنم وٺي ٿو. اُن لاءِ لوڪ عنصرن جو استعمال ٿيندو آهي. ماضيءَ ۾ سنڌ جي ڌرتيءَ تي ناٽڪ لکڻ توڙي پيش ڪرڻ جي لحاظ کان ڪافي ترقي ڪئي. اُن وقت جي ناٽڪن ۾ وقت پٽاندڙ ڪردار، پوشاڪ، گفتگو، پيشڪش، رهڻي ڪهڻي، ڳالهائڻ جي ادا ناٽڪ شعلي وغيره سنڌيءَ تي اثر نمايان هو. سنڌ ۾ سنڌي ناٽڪن جي وڌيڪ اهميت هئي ۽ اُهي ئي اڄ سنڌي ناٽڪن جا رهنما ٿي ڪم ڪن ٿا. سنڌي ناٽڪ جي تواريخ ۽ اُن جي روايت تي نظر ڊوڙائجي ٿي ته اسان کي سنڌي ناٽڪ لکڻ ۽ استيعاب ڪرڻ کان اڳ سنڌيءَ ۾ لوڪ ناٽڪن جي هڪ طاقتور ۽ اثرائتي روايت نظر اچي ٿي. اُنهن جو مکيه موضوع تاريخ، روحانيت اخلاقيات ۽ اصلاح وغيره آهن. لوڪ ڌرمي ناٽڪ روايت جيڪا پوري ڀارت ۾ انيڪ نالن ۽ روپن ۾ موجود هئي، اُن نموني سنڌ جي سنڌي هندو لوڪن پڻ پنهنجي ڌارمڪ (مذهبي) پوڄا روپ کي راس ليلا رام، ليلا، سانگ (سوانگ) ڀڳت تماشا ۽ چوڻڪي وغيره روپ ۾ لوڪ اداڪاري ذريعي راحت حاصل ڪئي.

سنڌي ناٽڪ نويسن ۾ جيڪي برڪ ۽ اعليٰ ناٽڪ رچيندڙ ليکڪ آهن، انهن ۾ ڊاڪٽر جينو لالواڻي به ناٽڪ نگار جي روپ ۾ هڪ ڄاتل سڃاتل ۽ مقبول ٿيل شخصيتن ۾ شمار ڪيو وڃي ٿو. هو هڪ ئي وقت ناٽڪ نگار اديب، هدايتڪار، ڪلاڪار، پروڊيوسر، فلم ميڪر ۽ محقق جي روپ ۾ ننڍپڻ کان وٺي سرگرم رهيو آهي. ايترو ئي نه پر هو سنڌي، گجراتي، هندي ناٽڪن سان پڻ جڙيل رهيو آهي ۽ ناٽڪ جي ٽڪنيڪي ڪلا جي پڻ مهارت رکي ٿو.

سنڌيءَ جي برڪ ڪهاڻيڪار ناٽڪ نويس لکمي ڪلاڻيءَ، ڊاڪٽر جيني لالواڻيءَ جي باري ۾ لکيو آهي ته:

”ناٽڪ جونالوات تي ايندي ئي خود بخود ڊاڪٽر جيني لالواڻيءَ جونالواول ذهن تي تري ايندو آهي. ڪيترن سالن کان هواناٽڪ محنت سان ناٽڪن سان واسطو رکندڙ ”اسٽيج“ رسالو شايع ڪندو اچي ٿو. ناٽڪ جي صنف تي هن نهايت ئي ڪارائتا ڪتاب جهڙوڪ ”پال رنگ منچ“، ”ناٽڪ ڪلا جو وڪاس“، ”ناٽڪ ۽ رنگ منچ ڪلا“، ”سنڌو ناٽيه درشن“ شايع ڪيا آهن، جيڪي گويا ورهاڱي بعد جي سنڌي ناٽڪن جو مڪمل اتهاس آهن. جيني لالواڻيءَ جا اهي ڪتاب نه رڳو ناٽڪ سان دلچسپي رکندڙ شاگردن لاءِ سمورو سامان ميسر ڪن ٿا پر اڳتي هلي اُهي بيشڪ اسان جي سنڌي قوم طرفان هند ۾ پنهنجي وجود لاءِ ڪيل جدوجهد جو دستاويز بڻبا. ڪاش جيني لالواڻيءَ جهڙا ٻيا به ڪي سنڌي تواريخ نويس پيدا ٿين.“⁽²⁾

غور طلب آهي ته ڊاڪٽر جينو لالواڻي ڀارت توڙي رياست گجرات جو پهريون سنڌي ناٽڪ نويس ناٽڪ نگار آهي، جنهن کي گجرات راجيه سنگيت ناٽڪ اڪادميءَ، ”گجرات راجيه“ طرفان ”ناٽڪ ڪلا گورو اوارڊ“ 2004-05ع سان نوازيو ويو آهي. هيءُ پهريون سنڌي ناٽڪ نويس اهڙو انعام حاصل ڪندڙ شخص آهي.

ڊاڪٽر جينو لالواڻي ئي پهريون شخص آهي، جنهن سنڌي اصلوڪا، توڙي جديد ناٽڪ، ريڊيو ناٽڪ سيريل، ٽي وي ڊراما لکيا، پر انهن سان گڏ ناٽڪ جي فن ’ناٽڪ ڪلا جو وڪاس‘، ’ناٽڪ رنگ منچ ڪلا‘، ’سنڌو ناٽيه پومي‘، ’پال رنگ

منچ، وغيره جهڙا ڪتاب پنهنجي اڀياس ۽ آزمودي سان جوڙيا آهن جيڪي هند - سنڌ جي نون ڪلاڪارن کي ناٽڪي فن جي پردو گلڻ کان وٺي پردو بند ٿيڻ تائين مڪمل، هر فن جي تفصيلي ڄاڻ ميسر ڪن ٿا. ان قسم جا ناٽڪ ڪلا جا ڪتاب سنڌ ۾ به شايع نه ٿيا آهن. ڊاڪٽر لالواڻيءَ کانسواءِ هند - سنڌ ۾ اهڙو ٻيو ڪوبه ناٽڪي فن جو ڄاڻو نه آهي، جنهن ناٽڪ جي ٽيڪنيڪي پهلو تي ڪتاب جوڙيا هجن. ڊاڪٽر چيني لالواڻيءَ گجراتي ۽ هنديءَ مان سنڌيءَ ۾ ايڪانڪي، طويل ناٽڪ ترجمو ڪيا آهن ته ٻارن جا اٺيڪ ناٽڪ پڻ قلمبند ڪيا آهن گڏوگڏ ناٽڪن تي مقالا ۽ تبصرا به لکيا آهن.

ڊاڪٽر چيني لالواڻيءَ جا شايع ٿيل اصلوڪا ناٽڪن جا مجموعا هي آهن:

(1) ”تنهنجا غم منهنجا آهن“ (1980ع)، (2) ”اوپاريون لهاريون“ (1984)، (3) ”حادثو“ (1996ع)، (4) ”پينڪر پنڄو“ (2003)، (5) ”آخري سنڌي“ (2009)، (6) ”پيار جا رنگ“ (اسڪرين پلي) (2012).

تنهنجا غم منهنجا آهن (1980):

هن ايڪانڪي مجموعي ۾ چار ناٽڪ: 1. تنهنجا غم منهنجا آهن 2. مونجهه جو سوڌو 3. اشتهاري شادي ۽ 4. آتم هتيا (آپگهات) شامل آهن.

”تنهنجا غم منهنجا آهن“: ايڪانڪي ناٽڪ، سماجي مسئلي ’انٽر ذاتي‘ شادي واري موضوع تي جوڙيل هڪ ڪامياب ناٽڪ آهي. جنهن ۾ ڪردار راجيش جي دليري، همت ۽ ساهس ڏيکاريو ويو آهي. راجيش پنٿي پيل جاتيءَ جو فرد آهي. سو هڪ برهمڻ چوڪري ’سنڌو‘ جي پريم ۾ قابو ٿي وڃي ٿو. انهن تي سماجي ۽ ڌارمڪ ڊپ حاوي آهي ته هنن جو خاندان ۽ سماج جون ريتون، رسمون هنن کي ’راجيش‘ کان دور ڪري ڇڏينديون.

”ريتيون - رسمون لڪشمڻ ريكائون نه آهن جي ماڳهين اورانگهي نه ٿو سگهجي“ ناٽڪ جو مکيه مرڪز ۽ موڙ آهي. انٽرڪاسٽ شاديءَ جي ڏس ۾ جيڪي ڊاڪٽر لالواڻيءَ، ناٽڪ ۾ جيڪي دليل ڏنا آهن اهي ڪافي وزندار ۽ ناٽڪ جي مقصد سان تڙ نهڪندڙ آهن. ناٽڪ جو هڪ ڊائلاگ:

”توهين حقيقت شناس ٿيو هيءُ فراعديءَ جو زمانو آهي، سماجي حالتون تيزيءَ سان بدلجي رهيون آهن، توهين دل جو دائرو ڪشادو رکو، تنگدليءَ کي دور ڪريو

فراخدا ٿيندا ته ٻار توهان جي مڃتا ۾ رهندا. وري شادي ته هڪ شخصي مسئلو آهي، هر ڪنهن کي پنهنجو جيون ساٿي ڳولڻ جو حق هئڻ کپي، توهان پنهنجي ڌيءَ جي اها آزادي ڪسي آهي ۽ نتيجو توهان جي سامهون آهي...“

”مونجهه جو سوڌو“:

هي نئين ائبسرڊ نائڪ روايتي طرز تي قلم بند ڪيل نائڪ آهي. هن ائبسرڊ تجرباتي نائڪ ۾ اداڪارن جي نالن بدران صرف ”ڪ“، ”ڪ“، ”چ“، ”چ“ اکر ڏنا ويا آهن ۽ بي ترتيب ڳالهيون درج ٿيل آهن. نائڪ پس منظر ۾ اپريل گوڙ گنبوڙ ۽ گڏيل آواز نعري بازيءَ سان شروع ٿئي ٿو. آواز ۾ شاگردن جو مطالبو آهي ته انهن کي ”مارڪون“ وڌائي ڏنيون وڃن ٻيءَ حالت ۾ هڙتال ڪري پڇ ڊاهه جون ڪارروايون ڪرڻ ۽ مظاهرا ڪرڻ جي ڌمڪي پڻ ان ۾ شامل آهي.

’مونجهه جو سوڌو‘ ۾ جديد دؤر جي شاگرد طبقي جي وهنوار سوچ، سمجهه، هلت تي هڪ ٽڪي طنز ڪيل آهي. شاگردن جي پيدا ڪيل ماحول ۾ پڙهندڙ طبقي کي ڪهڙين اٿانگين ۽ منجهيل حالتن مان گذرڻو پوي ٿو ان جو چٽ چٽيل آهي. لالوڻيءَ جو هي نائڪ ائبسرڊ روايت ۽ جديد تعليمي ڪيتر ۾ گهر ڪري ويل سياست ۽ شاگردن جي تانا شاهي، داداگيريءَ جو هڪ ڪامياب چٽ پيش ڪندڙ نائڪ آهي.

”اشتھاري شادي“:

هن ايڪانڪيءَ ۾ پڻ بنا نالن جي ڪردارنگاري ڪئي وئي آهي. هن ايڪانڪيءَ ۾ چار ڪردار مرد ۽ عورت، آشا ۽ جيراڻ آهن. جيتوڻيڪ لالوڻيءَ جي هن نائڪ ۾ مرد ۽ عورت جي وچ ۾ سڌي نموني رشتا آهن، ڄاڻايل نه آهن پر گفتگو ۾ اهي رشتا، ناتا بلڪل صاف ۽ چٽي نموني اظهار پائين ٿا.

هن ايڪانڪيءَ ۾ ”شاديءَ“ جي سماجي مسئلي جو چٽ چٽيل آهي. شاديءَ واري سماجي روايت ۾ جيڪي بدلاو آيا آهن، ۽ چوڪري-چوڪريءَ جي تلاش، اشتھارن، مٽيون مائٽيون ڪرائيندڙ گروهن ۽ پيشيور دالان وغيره جي طرز جي هڪ اشتھاري ذريعي کي اظهاريو آهي.

هن مجموعي جو آخري ۽ چوٿون نائڪ آهي ”آپگهات“. خودڪشي، مذهبي، سماجي توڙي قانوني طور ناجائز ۽ مهاپاپ (ڪبيرو گناهه) سڏيل آهي. پر هن ايڪانڪي نائڪ ۾ پهرين اپريل تي ٿيندڙ ”اپريل فول“ روايت کي ڪٽي جوڙي ويئي

آهي. اپريل فول جي نالي، ڪرڻ ۾ ايندڙ مذاق ڪن کي پل خوشي ۽ ذهني تفریح ڏيندي هجي پر اها مذاق ڪن کي ڪيڏي مهانگي پوي ٿي ڪيترو جيءُ جو جنجال بڻجي ٿي، اهڙو حقيقي نقش هن ايڪانڪيءَ ۾ چٽيل آهي.

ڊاڪٽر لالواڻيءَ جي اڪثر ناتڪن ۾ طنزومزاح سان گڏ اصلاح جو پهلو شامل آهي.

اوپاريون لهواريون (1984ع):

هيءُ اوطاق ڪچهري نماں ريڊيو روپڪ 1984ع ۾ شايع ٿيل ناتڪن جو مجموعو آهي. جنهن ۾ جدا جدا روزمره جي سماجي سياسي، ڌرمي ۽ معاشي موضوعن کي ڪٿي ناتڪي انداز ۾ وڻندڙ اثرائتي گفتگو ذريعي مسعلن جي چنڊچاڻ ڪرڻ جي ڪوشش ڪيل آهي. هر هڪ اوپاري - لهواريءَ ۾ ڪردار مڪي، مڪياڻي، وڻديه واڌورام ۽ ماسٽر ڪردار آهن. ’آڪاشواڻي‘ احمد آباد مان هر مهيني نشر ٿيندڙ هيءُ سيريز ڪافي وڻندڙ رهي. هن مجموعي ۾ چار ريڊيو ناتڪ درج آهن. چئني ۾ سماجي مسئلا ڪڏين رسمن، ناانصافي، اُرھ زوريءَ جهڙي شرم ناک مسعلن جو شدت سان ذڪر ڪيل آهي. ان سان گڏ جديد واقعن ۽ عالمي سطح تي ملهائڻ ۾ ايندڙ خاص ڏينهن جو ذڪر به ملي ٿو. گفتگو ذريعي ان ڳالهه کي بيحد لاثاني، ڪامياب ۽ اثرائتي نموني پيش ڪيو آهي. ان سان گڏ هنري تعليم جي ضرورت، اهميت ۽ ترقيءَ ڏانهن اشارا ڪندي، سائنس جي ڏس ۾ ڀارت جي ڪيل ترقي ڏانهن پڻ عوام جو ڌيان به نهايت اثرائتي ڍنگ سان آسان ٻوليءَ ۾ رچيل گفتگو ذريعي چڪايو آهي.

چئن ڪردارن جي بحث، ذڪر ۽ فڪر ڏاهپ سان پرپور ۽ نرالپ ۾ اوت پروت ٿيل آهن: مزاح جو هڪ قسم ڏسو. ”توهان کي ٻڌائيندي خوشي ٿي ٿئي ته ساڙهي ٻائيءَ جي ڏيءَ مٽڪسي ٻائيءَ جو وواه (وهانءُ) ڏوتي مل جي سپٽر بيل باٽر سان تاريخ... تي رٿيل آهي. توهين ڪٽنب ۽ دوستن سميت حاضر رهي اچي جوڙي کي آشيرواد ڏيندا.“

ان قسم جي مذاق سنڌي ناتڪن ۾ پهريون دفعو پڙهڻ ۽ ٻڌڻ لاءِ ملي. پئي اوپاري لهواري ناتڪ ۾ سنڌي ٻوليءَ جي مهانتا، وشالتا سان گڏ سنڌي قوم جي سنڌي ٻوليءَ کان دوريءَ، ٻولي جي خوبصورت، خوشبودار، رنگ برنگي پوتي کي پتي هٿن سان مروٽيو، سروٽيو پيو وڃي، سنڌين جي سنجيده مسئلي تي مفيد راتزني ڪئي ويئي آهي.

سنڌي ٻولي 111
تحقيقي جرنل

ليڪڪ اها به هڪ سچائي بيان ڪئي آهي ته ليڊر سياسي اڳواڻ، محفل يا پنهنجي مهانتا اهميت، ضرورت ۽ عوام ۾ انتظاري پيدا ڪرڻ لاءِ سدائين دير سان پهچندا آهن. جنهنڪري پروگرام وقت سر شروع نه ٿيندا آهن ته وري ماڻهن جي ذهني پٺ بڻجي چڪي آهي ته پروگرام هميشه دير سان ئي شروع ٿيندا، وقت سر وڃڻ کان ڪا معنيٰ ڪانهي. اڃا به انتظار ڪري بوريٽ حاصل ڪرڻ مان ڪوبه فائدو ڪونهي.

اهي اوياريون لهواريون سنڌ جي سنڌي اوطاق، ڪچهريءَ جون سڪون لاهين ٿيون ۽ سنڌي اوطاق جي ماحول جي ترجماني ڪن ٿيون.
حادثو (1996ع):

هي چيني لالوڻيءَ جي ٽن ريڊيو نائڪن جو مجموعو آهي جنهن ۾ ”سرهءَ جو پن“، ”چنبيليءَ جا گل“ ۽ ”حادثو“ نائڪ شامل آهن.
 ”سرهءَ جو پن“ جديد دؤر جي پرندڙ سماجڪ مسئلي ۽ ڪٽنب جي رشتن ۾ آيل بدلاؤ ۽ وچوتين جا حقيقي ڇت ڇٽيل آهن. اڳ ۾ ڪٽنب ۾ بزرگن، وڏن، ماءُ-پيءُ جو اولاد- ٻارن طرفان عزت، مان، قائم رکيو ويندو هو ۽ پيءُ گهر لاءِ ڇپر ڇانو سمجهيو ويندو هو. پر هاڻي اڪثر ائين ناهي.

جديد دؤر ۾ مغربي تهذيب سماج ۽ ڪٽنب ۾ ڪهڙي نموني ڌار وڌا آهن، اولاد نافرمان بڻجي پيو آهي ۽ گهر ۾ وڏا، بزرگ، پليڙا نه گهرجن واري ذهني، وڌ ۾ وڌ ٻڌا آشرم قائم ڪرڻ کي هٿي ڏني آهي ته وري جيڪي بزرگ ماءُ، پيءُ گهرن ۾ رهن ٿا انهن جي پنهنجي اولاد انهن سان ڪهڙو ورتاءُ ڪري ٿو. اهڙو ڏکوئيندڙ وهنوار ڪٿي هڪ من سان هڪ بيمار پيءُ جي جيون جو ڇت ڇٽيو ويو آهي.

جتي اڄ به اولاد جوڙا، اولاد لاءِ ٽيسٽ ٽيوب بيبي، پئسن تي گريپ وٺي يا انات آشرمن (يٽيمر خانن) مان ٻار هنج وٺن ٿا، اتي چيني لالوڻيءَ جو نائڪ ”سرهءَ جو پن“ بلڊن کي گود وٺڻ جو هڪ نئين سوچ ۽ سماجي حل ڪٿي هلي ٿو. نائڪ جا ڊائلاگ ٿڙ سماجي ويچار ڌارا، جديد بدليل ذهني جي عڪاسي ڪندڙ ۽ سماج تي گهري چوٽ ڪندڙ جذباتي آهن.

ان مجموعي جو ٻيو نائڪ آهي ”چنبيليءَ جا گل“ جتي ٻڌايي جي ڏڪن سورن کي سرهءَ جو پن پاڻ سان گڏ ڪٿي هلي ٿو، اتي هيءُ نائڪ قتل جي حالتن کي پاڻ

سان گڏ ڪٽي هلي ٿو. هڪ خونيءَ کي قتل جي ڏوهه هيٺ عمر قيد جي سزا مليل آهي. ان کي پنهنجي ڪيل گناه لاءِ افسوس نه آهي. چنبيليءَ جي گل سان هن جي جيون مهڪ جون ساروڻيون ۽ گهاريل سُڪيا پل جڙيل آهن. هي قيدي عمر قيد جي سزا ملڻ سبب جيئڻ جي خواهش وڃائي نااميد بڻجي چڪو آهي، پر جيل کي پنهنجو گهر ۽ قيدين، جيل عملي کي پنهنجو ڪٽنب سمجهي جيون گذاري رهيو آهي. سڀني سان سٺي هلت هلي سڪ، خوشي ۽ آندڙ جو احساس محسوس ڪندو رهي ٿو. هو ڄاڻي ٿو ته جيل کان ٻاهر جي دنيا موقعي پرست آهي. هو عورت کي بيوفائيءَ جو ٻيو نالو سڏي ٿو ۽ سمجهي ٿو ته. پيار هڪ خوبصورت دوکو آهي.

هن ناٽڪ موجب عورت، سادو جيون گذارڻ ۽ خوش ٿي رهڻ بدران قيمتي ويس وڳا، عيش عشرت فٽشن جي شين پٺيان ايترو پاڳل ٿي وڃي ٿي جو بي وفا بڻجڻ ۽ پتي پرميشور (مٽس) سان دوکو ڪرڻ لاءِ تيار ٿي وڃي ٿي ۽ اهڙا عڪس هن ناٽڪ ۾ ڊاڪٽر لالواڻيءَ بيحد خوبصورتيءَ سان چٽيا آهن.

واقعن کي فنائتي ۽ اثرائتي نموني تڙ گفنگوءَ سان ڪردار نگاري ۽ واقعه نگاريءَ کي هن ناٽڪ ۾ پيش ڪيو ويو آهي. قانون تي به طنز ڪيل آهي ۽ افسوس به ظاهر ڪيو آهي. ڇو ته قانون ثبوتن ۽ شاهديءَ تي هلي ٿو پل اُهي شاهد ڪوڙا، نقلي، پئسن تي خريد ڪيل بيهاريا وڃن. جنهن سبب اصلي گنهگار چٽي وڃن ٿا، بي ڏوهي سزاياب ٿين ٿا.

مجموعي جو ٽيون ۽ آخري ناٽڪ آهي ”حادثو“ سماج ۾ ٻرندڙ مسئلي ڏيتي- ليتيءَ تي قلم بند ڪيل آهي. ڏيتي- ليتيءَ کي ڪٿي انيڪ رچنائون ۽ ناٽڪ جوڙيا ويا آهن. ان ڏانڻ (رسم) انيڪ گهر تباه ڪيا آهن، بي گناه چوڪرين، ڪنوارين سهانگڻين کي جيئري جلايو ويو آهي. ڏيتي ليتي سبب اڪثر طلاقون ٿيون آهن، ڪيتريون وڏي عمر جون نياڻيون ڪنواريون وڃيون آهن.

اهڙي ئي هڪ ڪٽنب جي ٺهڻ، جنهن کي جيئري جلائي ”حادثو“ جو روپ ڏيڻ جي هڪ غير انساني حرڪت کي ڪٿي لالواڻيءَ هڪ نئين روپ، رنگ انداز سان هڪ بهترين ايڪانڪي جوڙي آهي.

هن ناٽڪ کي سرڪار پاران ڀارت آڪاشواڻي ناٽڪ چٽا پيٽيءَ ۾ ”بهترين ناٽڪ“ طور انعام به حاصل ٿيو ته وري سنڌيءَ جي سدا حيات ڊائريڪٽر ايس پي

منگهائيءَ جي ڊٽريڪشن ۾ ’آڪاشواڻي‘ ممبئيءَ ۽ ٻين مرڪزن تان هي ناٽڪ نشر ٿي عوامي پذيرائي حاصل ڪري چڪو آهي. هن ناٽڪ ۾ ممبئيءَ جي رنگ منچ، فلمن ۽ آڪاشواڻي جي بهترين ڪلاڪارن حصو ورتو.

ناٽڪ جي ڪهاڻيءَ ۾ انتظار ۽ جاسوسيءَ جو انگ پڻ شامل آهي. ناٽڪ جي گفتگو دل کي ڇهنڙ ۽ سماج جو جديد ترين عڪس پڻ ڏيکاري ٿي. وڏي ۽ وڏي ڀاءُ جي بوائيءَ ۽ نيچ سوچ، ذهني جا چٽ اڀري اچن ٿا. ٺٺن کي جلائڻ، طلاق ڏيڻ، جديد سماج ۾ هڪ وڏو خوفناڪ مسئلو آهي ۽ گهر گهر جي ڪهاڻي بڻجي چڪو آهي. ناٽڪ نويس اُن ڏانهن وقتائتو ڌيان ڇڪائي سماج ۾ سجاڳي آڻڻ ۽ ڳڻپيرتا سان سوچڻ جو وقتائتو قدم کنيو آهي..

پينڪر پنچو (2003):

چيني لالواڻيءَ جي لکيل هي ريڊيو ناٽڪ سيريل لڳاتار ريڊيو احمد آباد ۽ ٻيچ تان نشر ٿي چڪو آهي. جيڪو اصل ۾ ماضي مرض ”ايڊز“ جي موضوع تي لکيل آهي. ايڊز هڪ خوفناڪ ۽ لاعلاج بيماري آهي، جنهن سڄي دنيا کي ڊپ ڏئي ڇڏيو آهي. دنيا ۾ جا ڊاڪٽر ۽ سائنسدان هن جو علاج ڳولڻ لاءِ سرگردان آهن، ڪو جنائون وڏي پئماني تي جاري آهن. هيءَ بيماري جنهن کي ٿئي ٿي اُن جي موت جي پڪ آهي. موجوده علاج سان صرف ڪجهه ڏينهن موت کي پري ڏڪي سگهجي ٿو. پر آهستي آهستي ايڊز جي پڪڙ سخت ٿيندي وڃي ٿي. انڪري لالواڻيءَ هن کي ”پينڪر پنچو“ عنوان ڏنو آهي. ناٽڪ جو عنوان بلڪل ٺڙ ۽ صحيح آهي.

هن ريڊيو سيريل ۾ ايڊز ڇا آهي؟ اُن جا قسم ڪهڙا آهن ۽ اها ڪيئن ٿي ٿئي؟ اُن جي ڦهلجڻ جا ڪهڙا ڪارڻ آهن. ڪهڙين ڳالهين تي عمل ڪرڻ سان ايڊز کان بچي سگهجي ٿو؟ اُن جو علاج ڪهڙو آهي؟ وغيره جي مڪمل ڄاڻ سان گڏ اها ڪڏهن ۽ ڪٿان شروع ٿي جو تواريخي پس منظر به پيش ڪيو آهي.

موضوع جي تهه ۾ ويڙ ۽ عوام کي سمجهه ۾ اچي، ان لاءِ چيني لالواڻيءَ ان ناٽڪ کي اٺن ڪٽين (قسطن) ۾ ورهايو آهي ۽ هڪ ڪٽيءَ کي جدا جدا عنوان ڏنو آهي. ”پينڪر پنچو“ ۾ آخر ۾ لالواڻيءَ جا جوڙيل ’ايڊز گيت‘ پڻ ڏنل آهن اهڙي قسم جي ڪوشش سنڌي ناٽڪ ايتها ۾ پهريون دفعو ڪئي وئي آهي. واقع نگاري، ڪردار نگاري فنائتي ۽ ناٽڪي ٻولي اثرائتي آهي.

هيءُ مجموعو لالوائيءَ جي وسيع سمجھ، جاڻ ۽ ايڏز بابت اونهي اڀياس طرف اشارا ڪري ٿو. سنڌيءَ ۾ هند- سنڌ اندر هيءُ پنهنجي قسم جو پهريون ۽ قيمتي دستاويز ۽ سائنسي فڪشن جو عمدو مثال آهي.

آخري سنڌي (2009):

هن ايڪانڪي مجموعي ۾ جملي 9 ايڪانڪيون (1) پايي، (2) اننت ياترا، (3) انت ويلو، (4) آخري سنڌي، (5) سونا ڪنگڙ، (6) سرءُ جو سُڪ، (7) تون ڪير آهين، (8) عمر مارئي ۽ (9) پڇري ۾ شينهن درج ڪيل آهن. جنهن ۾ اسٽيج ايڪانڪيون آخري سنڌي، تون ڪير آهين ۽ ٻه عمر مارئي ۽ پڇري ۾ شينهن، پُٽلي ناٽڪ آهن. باقي ريڊيو ايڪانڪيون آهن.

”پايي“:

ناٽڪ، عنوان مان ئي گهر ۾ ڏير پاڇائيءَ جي رشتي ڏانهن اشارو ڪري ٿو. رام- ساگر ٻه دوست آهن. ٻنهي کي پايي آهي. رام جتي پاييءَ جي وهنوار مان خوش آهي اُتي ساگر پاييءَ مان خفي آهي. رام چوي ٿو ”مان جيڪي ڪجهه آهيان پاءُ ۽ پاييءَ جي بدولت آهيان.“ ساگر چوي ٿو: ”رام کي بنواس ڪيڪيءَ ماءُ ڏنو، مون کي ديش نيڪالي پاڇائيءَ ڏني.“

هيءُ گفتگو ٻن پايين جي روپ، وهنوار، سوچ ۽ ڏير پاڇائيءَ جي رشتي کي بلڪل چٽو ڪري بيهاري ٿي. هڪ رشتي ۾ ميناج، عزت، پنهنجائپ آهي. ٻئي رشتي ۾ ڪوڙاڻ، نفرت ۽ ڌارائپ آهي، ڏير پاڇائيءَ جو رشتو هڪ گهر ۾ شفي آهي ته ٻئي گهر ۾ نفي آهي. رشتن جي ميناج، ڪوڙاڻ ۽ شڪ هن گفتگو مان ناٽڪ جي مقصد جي چٽائي ۽ پيغام ظاهر ٿئي ٿو. سماج ۾ پروڻ هتيا (گريپ ۾ ٽي ٻالڪا کي ماري چڙڻ) جهڙي ڳنڀير سماجي مسئلي تي به روشني وجهندڙ هڪ انوڪي، سڦل، ايڪانڪي ناٽڪ آهي.

انت ويلو:

هيءُ ناٽڪ آمريڪا ۾ آباد سنڌيت کان دور پڳل صرف پئسي پٺيان ڊوڙندڙ هڪ شخص جي جيون جهلڪ پسايندڙ ناٽڪ آهي. آمريڪا ۾ رهندي به هن شخص جي اندر ۾ پنهنجي سنڌي هجڻ جو احساس، جذبو سدائين اُڀرڪا کائيندو رهيو. سنڌيت، سنڌي ماحول، سنڌي بستيءَ کان دور هجڻ جي باوجود به هن جون سڀ ڏيٽرون پرديس ۾ غير سنڌين ۾ شادي ڪري وڃن ٿيون، پر هن پنهنجن پٽن جي شادي

ڀارت ۾ ڪراڻي سنڌي ٺٺنهن ورتيون، هڪ وڏي عمر ۾ مٿان پريشان هو بيمار ٿي پوي ٿو. اسپتال ۾ داخل ڪرايو وڃي ٿو. آءِ. سي. يو ۾ آخري دم پري رهيو آهي ۽ نير بيهوشيءَ ۾ ”ڪنور- ڪنور“ بڙ بڙائي ٿو. ڪٽنب جا ڀاتي اهو نالو ٻڌي حيرت ۾ پئجي وڃن ٿا. رام جي نهن پنهنجي اُستاد کي فون ڪري ”ڪنور“ نالي شخص جي سڃاڻپ حاصل ڪرڻ جي ڪوشش ڪري ٿي. هو هن کي ٻڌائي ٿو ته ”آمر شهيد ڀڳت ڪنور سنڌين جو سرتاج، مايه نياز نماڻو ڀڳت ٿي گذريو آهي. جنهن جي واڻيءَ ۾ سنڌوءَ جي امرت ڌارا وهندي هئي. هن جو منڙو آواز ٻڌي روح کي اڃ به راحت ايندي آهي، سرير نچڻ لڳندو آهي.

”نالي الڪ جي ٻيڙو تار منهنجو“ گيت هلي ٿو ته هڪ جادوئي ڪرشمو ٿئي ٿو. بيهوش پيل رام جي سرير (جسم) ۾ چرپر ٿئي ٿي. چپ ڦٽڙائين ٿا، اکيون کلن ٿيون ۽ ڪئسيٽ پوري ٿيڻ سان هن جو ڪنڌ لٽڪي وڃي ٿو. آتما پرواز ڪري وڃي ٿي. هن ناٽڪ ۾ ڀڳت ڪنور رام جا ٻيا ڪلام به ڏنل آهن، ڪنور جو مدر آواز ان مرندڙ ڪردار جي روح جي راحت بڻجي ٿو.

اننت ياترا:

هي ناٽڪ، مؤتمار بيماري ايدز کي ڪٿي قلم بند ڪيل آهي. اڪثر اهو چيو وڃي ٿو ته ايدز جي بيماريءَ ۾ موت جي بلڪل پڪ آهي. هن ايڪانڪيءَ ۾ ناٽڪ نويس، ناجائز جنسي لاڳاپن رستن کان سواءِ ٻين ڪهڙن طريقن سان ايدز ڦهلجي ٿي، ان جو ذڪر ڪري سماج ۾ سجاڳي ۽ خبرداري قائم ڪرڻ جي هڪ سڀل ڪوشش ڪئي آهي.

ناٽڪ ۾ سُڪي، شاهوڪار انسانيت، سان پريور هڪ ڪٽنب جو چتر چٽيل آهي. سنيل هڪ پڙهيل ڳڙهيل، محنت ڪش، رحمدل نوجوان آهي. بار بار رت دان ڪندي ڊاڪٽر جي لاغرضائيءَ سبب ايدز جي سنيل کي به ايدز ٿئي ٿي ۽ سندس گهر جي خوشين ۾ رُخنو پوي ٿو ۽ شروع ٿئي ٿو... ڏک، ٻيڙا سان گڏ روج رازو. هيءَ ناٽڪ سائنس فڪشن تي آڌارت آهي ۽ ميڊيڪل سائنس جي ڪن لا علاج بيمارين ۾ ڪيترائي لاچار آهي، جو هڪ بهترين عمدو مثال به هن ناٽڪ ۾ قائم ڪيل آهي، گڏوگڏ ڪمپنيءَ جي وفادار ملازمن کي ڪمپنيءَ جي نفعي آڌارت ڀائيواري ڏيڻ جو هڪ سهڻو نياپو پڻ ڏنل آهي.

هن ايڪانڪيءَ ۾ رت دان ڪري ڪنهن جي حياتي بچائڻ جي ثواب جو
ڪم ڪري انسانيت جي خدمت ڪرڻ جو پيغام به ڏنل آهي.
آخري سنڌي:

سنڌي ٻولي، ثقافت، تهذيب ۽ ادب جي هيٺي حالت ڏسندي سنڌيت جا
ديوانا، شيدائي، سنڌيءَ جي ڦهلاءَ وڪاس لاءِ ڪافي ڳڻتيءَ ۾ آهن. اسين هڪ
حقيقت اکين پسي رهيا آهيون ۽ نظر به اچي رهيو آهي ته اسان جي سنڌي منڙي،
شاهوڪار ٻولي، سنڌيت، تهذيب اسان جي گهرن مان تڪڙي تڪڙي موڪلائيندي
پيئي وڃي. سنڌي قوم جي وجود لاءِ ڪافي خطرا پيدا ٿيا آهن، ڏکين حالتن جي لاءِ
اسين خود جوابدار آهيون. اڻانگن رستن تي اچي بيهاريو آهي ۽ سنڌي سماج جو
ساجھ وند طبقو سنڌي ٻوليءَ جي حفاظت، بچاءَ ڦهلاءَ لاءِ هر ممڪن وٽ آهر
ڪوششون وٺي رهيو آهي، جنهن ۾ ناٽڪ نويس به شامل آهن.

ناٽڪ نويس ڏنو ۽ شدت سان محسوس ڪيو آهي ته: سونهاري سنڌ جي
سرموڙ ڀڳت امر شهيد ڪنورام جي منڙي ۽ روح کي راحت ڏيندڙ آلپ، شاهه، سچل،
ساميءَ ۽ ٻين درويشن، سنتن کي مڃيندڙ ڪوبه رهيو نه آهي. پرشار ٿي، پرمار ٿي،
ٿورڻي ڪٽي گهڙي برڪت، اڍائي گهرن جي خير گهرندڙ تون به ره مان به رهان ۾
عقيدو رکندڙ قومي ايڪتا جا حمايتي، دنيا جي اعليٰ ترين، قديم سڌريل سنڌو
سنسڪرتي جي وارثن، سڀاجهن سهڻن، مهمان نواز سنڌي سماج جي وجود سامهون
اچ وڌي سوال جي نشاني لڳل آهي. جديد سنڌي سماج جي اهڙي هيٺي، مرڻينگ
حالت ڏسي، چيني لالوئيءَ جو جيءُ جھري ويو. هن محسوس ڪيو ته اڄ جي هيءَ
حالت آهي ته چار سئو پنج سئو سالن کان پوءِ ڪهڙي حالت هوندي جي اڳڪٿي
ڪري، سنڌي قوم کي سجاڳ ۽ ذهن نشين ڪرائڻ لاءِ هن ”آخري سنڌي“ ناٽڪ
جوڙي ورتو. هيءُ ناٽڪ جڻ پراڻ ڪاش مسند جي هدايتڪاريءَ ۾ تختي تي پيش ٿي
جدا جدا شهرن ۾ مڃتا حاصل ڪري چڪو آهي.

هن ناٽڪ ۾ ايندڙ زماني جي سنڌيت جي بدليل حالتن جو تصور ڏنل ۽
اڳڪٿي ڪيل آهي ته ڪو اهڙو وقت به ايندو جڏهن هن دنيا ۾ صرف هڪ سنڌي
هوندو، ان جي مؤت سان قوم جو وجود ختم ٿي ويندو ۽ گم ٿي ويندو.

ناٽڪ ۾ سنڌ، سنڌيت، سنڌي ٻوليءَ جي اعليٰ پٽي، سندرتا، موهن جي دڙي

جو ذکر ڪيل آهي. ڀليل سنڌين کي پنهنجي ورثي بابت ڄاڻ ڏيڻ جي هڪ انوکي
ٽيڪنيڪ ذريعي، ماضيءَ جا چٽ اُڀاري، فلئش بئڪ ۾ سفر ڪرائي سهڻا چٽ ۽
تصويرون ڏيکاريل آهن.

ناٽڪ ۾ سنڌي ٻال گيتن ۽ ٻين سنڌي گيتن جو ڀڄ سھڻو ۽ ناٽڪ سان
ٺهڪندڙ واهپو ڪيو ويو آهي. مونو لاگ ۾ موهن جي دڙي جي قدامت سان گڏ ان جي
آتم چوڻيءَ سان سڃاڻپ ڏنل آهي.

ڊاڪٽر لالواڻيءَ ايليفنٽ برڊ ۽ فينيڪس پکين جو ذکر ڪيو آهي.
فينيڪس پکي مرڻ بعد رک مان وري جيئرو ٿيندو آهي. ناٽڪ نويس جي به خواهش
آهي ته ڪاش سنڌي به فينيڪس پکي هجي ها ته وري جنم وٺڻ جي اميد ڪري
سگهجي ها!

هن ناٽڪ ۾ سنڌي سماج جي جدا جدا حالتن جو خوبصورت جائزو ورتل
آهي. هن ناٽڪ ۾ سنڌي ناٽڪن جي تواريخ ۾ پهريون ڀيرو رپوت کي ۽ هڪ
سائڪڪ ڪمپيوٽر جنهن جي اڃا تائين ايجاد نه ٿي آهي جي ڪردار طور پيش ڪيو
ويو آهي جيڪو ناٽڪ نويس جي خوبصورت ڪلپنا شڪتيءَ جو مظاهرو ٿو ڪري.

جديد دور ۾ سنڌي سماج جي بدليل ذهني، وهنوار، عمل ۽ آهستي آهستي
فنا ٿيڻ جا حقيقي چٽ چٽيل، هي ناٽڪ بيحد ڪامياب ۽ تواريخي حيثيت رکندڙ
آهي. رشتن جي شدت ميناڄ، پنهنجائپ، وشواس، فرض، سمجهه اُڀاريندڙ ناٽڪ جو
گفتگو ڪافي اثر دار آهي.

سوناڪنگڻ:

هي ڪٽنبي رشتن تي آڌاريل سماجي ايڪانڪي ناٽڪ آهي. هڪ سهرو
ٺنهن مان خفي آهي ته ٻيو سهرو پنهنجي ٺنهن کي ديوي سورپ لڄمي ۽ سلڇڻي روپ
۾ ڀسي ٿو. اڄ جڏهن ننهنون گهر ۾ اچڻ شرط ڪروڙ ڪري وڃي الڳ رهن ٿيون، اها
ته گهر گهر جي ڪهاڻي آهي. اهڙي سماجي تنگ ماحول ۾ اهڙيون به سڀاڳيون ننهنون
آهن. جيڪي ساهري گهر کي پنهنجو سمجهي ان جو مانُ مٿاهون قائم رکڻ جي
ڪوشش ڪن ٿيون.

جتي جديد ننهنون گهر کي دوزخ بڻائي ٿيون ڇڏين، هڪ گهر مان به گهر
ڪن ٿيون ايتري قدر جو طلاق جي نوٽ بڻجي ٿي، سس سهري جي خدمت ڪرڻ

بدران کين ٻڌا آشرم موڪلي ٿيون ڇڏين اُتي ناتڪ نويس سلڇڻي نهن جو ڇت
چتي سماج کي خوشحال بڻائڻ جو سنبهو ڏنو آهي.
سره جو سک:

ايڪانت ۽ اڪيلاڻپ به الڳ لفظ آهن. ايڪانت من کي سکون ڏيندڙ
هوندي آهي. جتي ايڪانت سک ڏيندڙ هوندي آهي اُتي اڪيلاڻپ ڏکوئيندڙ هوندي
آهي. من گهرڻي ساڻيءَ کانسواءِ اڪيلو جيون انسان کي پوجهه لڳندو آهي ۽ طبيعت
به خشڪ ٿيڻ لڳندي آهي. اڪيلاڻپ کي کڻي سماجي ايڪانڪي ناتڪ ”سره جو
سک“ جوڙيل آهي.

ناتڪ نويس جي نئين سوچ، تهذيب ۾ آيل بدلاو جو صحيح ڇت پيش
ڪندڙ ايڪانڪي سماج جي سوچ کي جتي هڪ موڙ ڏئي ٿي اُتي ڪتنبني رشتن
جي بدلاو کي به ظاهر ڪري ٿي.
سنڌي لوڪ چوڻين، اصطلاحن، پهاڪن جو پرپور واهيو ڪري هن ناتڪ
جي ڪردارن ۽ واقعن کي چتو ڪيو ويو آهي.
”تون ڪير آهين“؟

سماجي ٻرندڙ مسئلي ڏيئي - لپيئيءَ کي کڻي ادب ۾ انيڪ قسمن جون
رچنائون ۽ ناتڪ قلم بند ڪيا ويا آهن. پر هي ناتڪ سنڌيءَ ۾ ٻين سڀني کان نرالي
ٿيڪنڪ ۽ نواڻ کڻي ايندڙ پيشڪش جي لحاظ کان هڪ نئون تجربو آهي.
هن ايڪانڪيءَ ۾ جدا جدا ڪتنبن، گهرن ۾ ٿيندڙ ڏيئي لپيئيءَ جي واقعن
کي ڏيکاريو ويو آهي. ڏيئي لپيئيءَ ڪري سماج ۾ عورتن ۽ نياڻين سان ٿيندڙ قهرن،
انيائن ۽ ظلمن دلسوز ڍنگ سان ترتيب ڏني ويئي آهي. ناتڪ جي ٻولي هر لحاظ کان
بهتر ڪتب آندل آهي.

هي ناتڪ سنڌي لاڏي ”رڪ صندليءَ تي پير منهنجا مور لاڏا“ سان شروع
ٿئي ٿو. نرت ڪلا به پرپور پيش ڪيل آهي. عورت جو شعور جاڳي ۽ هوءَ پنهنجن
حقن حاصل ڪرڻ لاءِ سگهاري بڻجي، ايڪانڪيءَ جو جيڪو گهريل مقصد آهي
اُهو چٽيءَ طرح برثواب ٿئي ٿو.
عمر مارئي:

شاهه لطيف سنڌ جو سر موڙ شاعر هئڻ سان گڏ دنيا جو بهترين شاعر به آهي.
انگريز، ناتڪن ۽ شاعريءَ ۾ شيڪسپيئر تي ناز ڪندا آهن، تيئن اسين سنڌي شاهه
سنڌي ٻولي

جي ڪلام ۽ اُن جي ڪلام ۾ شامل ستن لوڪ ڪٿائن ۾ شامل ڀرپور ناٽڪي عنصرن تي اوچو ڳاٺ ڪئي هليون ٿا.

شاهه ڀٽائيءَ جي ستن سورمين ۽ سورمن کي ڪئي انيڪ مطلب ظاهر ڪرڻ جي هند - سنڌ ۾ ڪوشش ڪئي ويئي آهي. پر شاهه جي ڪنهن به لوڪ ڪٿا کي ڀيٽ ناٽڪ ۾ ڪٿي به ڪڏهن به پيش نه ڪيو ويو آهي.

ڊاڪٽر لالواڻي سنڌيءَ ۾ پهريون ڀيرو ”عمر مارئي“ ڀيٽ ناٽڪ قلم بند ڪري مشهور ڀيٽ جوڙي مهڀيٽ ليلاکويءَ جي ڊٽريڪشن ۾ ڀيٽ ناٽڪ ”عمر مارئي“ جي ڊي وي ڊي تيار ڪرڻ جو اعزاز حاصل ڪيو آهي.

مارئيءَ جي لوڪ ڪٿا، انيڪ شاعرن، ناٽڪ نويسن پنهنجي پنهنجي نموني نثر توڙي نظم ۾ بيان ڪئي آهي.

”عمر مارئي“ ڀيٽ ناٽڪ هر لحاظ کان هڪ اعليٰ ڪوشش آهي اُن ۾ ناٽڪ نويس ٻولي رچڻ ۾ سندس ٻوليءَ جو ماهر هجڻ جو پڪو ثبوت ڏنو آهي. گفتگو نثر توڙي نظم پنهنجي حوالن ۾ ملي ٿي. شاهه جي روحاني راهه جي واقفيت، سماجي اخلاق جي ڄاڻ، وطن پرستيءَ، انسان دوستي، ۽ هُن جي انساني سونهن جسماني توڙي ذهن جي ڄاڻ سان گڏ قدرتي سونهن جي سڃاڻپ جيڪا عورت جي عظمت آهي اُن کي ناٽڪ نويس جيئن جو تيئن هن ناٽڪ ۾ اظهار ڪيو، سمائڻ جي ڀرپور ڪوشش ڪئي آهي.

مارئي هڪ عورت آهي، انسان آهي، ۽ وطن دوست به آهي. اهي مارئيءَ جا روپ هن ايڪانڪيءَ ۾ شدت سان اُڀري بيٺا آهن. ناٽڪ نگار هن ايڪانڪيءَ ۾ عورت جي دل، پنهنجي ملڪ مليرو سنڌ سان اُڪير عورت جي دل جو سچو روپ عورت جو ست، پنهنجي محبوب سان وفاداريءَ ۽ هڪ سنڌي عورت جي صحيح روپ عڪاسي ڪئي آهي. مارئي سنڌ جي سڀيتا ۽ حب الوطنيءَ جو مجسم آهي. پنهنجي محبوب لاءِ لڄ سنڀالي رکي ٿي. مارئي ٿر سان پيار ڪيو آهي. ناٽڪ نويس ڊاڪٽر لالواڻي جي ٻني - ڪڇ سان اُتاهه محبت آهي. تنهنڪري هُن اهو عڪس خوبصورتيءَ سان چٽيو آهي.

هي ناٽڪ غريب سڀا جهڙن سنڌين جي شرافت ۽ خودداريءَ جو قصو آهي ته گڏوگڏ سنڌ ۽ سنڌين جي اعليٰ سماجي قدرن ملهن جي تصوير آهي. رشتن جي پاڪ

۽ پوتر کي به اظهاري ٿي. ڀاءُ پيٽ جو دنيا ۾ سڀ کان وڌيڪ پاڪ، پوتر، ڀروسي جو رشتو سڏيو ويندو آهي. اهو ڀلي رت جو رشتو هجي توڙي ڌرم جو ڀاءُ پيٽ جو جو رشتو هجي يا ڪنهن پيٽ ڪنهن کي ڀاءُ چئي صرف مخاطب ٿي هجي. ان رشتي سان گڏ مارئي جي قصي ۾ هڪ ٻيو رشتو کير پيٽي پيٽ ظاهر ڪري ٿي.

عمر مارئي، هند سنڌ جو پهريون پيٽ نائڪ آهي. جنهن کي قلم بند ڪرڻ جو شرف ڊاڪٽر جيني لالواڻيءَ کي حاصل آهي ۽ نائڪ جي نئين روپ کي سنڌيءَ ۾ آندو آهي.

پڇري ۾ شينهن:

پنج تنتر جون اخلاقي ڪهاڻيون پارتي ادب جي سونهن ته آهن ئي پر دنيا ۾ هاڪاريون پڻ آهن. نائڪ نويس انهن ڪهاڻين مان هڪ اخلاقي، تفريح سان پر پور ڪهاڻيءَ جي چونڊ ڪري آکاڻيءَ روپ ۾ ڪهاڻي ٻڌائيندي، پيٽ نائڪ ”پڇري ۾ شينهن“ نالي قلم بند ڪئي آهي.

جتي انسان کي اشرف المخلوقات سڏيو وڃي ٿو اُتي هن لوڪ آکاڻيءَ ۾ جانورن ذريعي اهو ثابت ڪرڻ جي ڪوشش ڪيل آهي ته انسان ڪيترو بهرو ٻيو ۽ لالچي آهي، بدن ٿيل آهي. گڏهه واتان چواڻي ٿو. ”ماڻهو ڏاڍا نردئي ٿي پيا آهن سڄو ڏينهن سخت محنت مزوري ڪرائڻ، اُسن ۾ رُلڻ کان پوءِ به کاڌي وقت گهر مان لٽ هڻي هڪالي ڇڏيندا آهن.“

هي نائڪ جديد دور جي سماجي حقيقت جو سهڻو اظهار ڇت آهي.

پيار جاريگ (احساس رشتن جو) (2012):

هيءَ هڪ سنو اسڪرين پلي آهي، جنهن جي سنڌيءَ ۾ ساڳئي نالي سان گجرات جي پهرين رنگين، سٽيما اسڪوپ، ڊجيٽل فلم نريش اوڏاڻيءَ جي هدايتڪاريءَ ۾ تيار ٿي. ڀارت جي وڏن شهرن ۾ رليز ٿي مڃتا حاصل ڪري چڪي آهي. فلم ۾ پرڏيهي سڀيتا جي اثر هيٺ، نوجوان پيڙهيءَ ۾ گهر ڪري ويل ’لوان رليشن‘ کي کڻي اسڪرين پلي ۾ جدا جدا پرڏيهي فلمائي ڊائلاگن ذريعي سلسلو جوڙي هڪ خوبصورت مالها جو روپ ڏنو ويو آهي.

فلم ۾ جدا جدا رشتن ۽ انهن جي احساسن کي فناڪي ڍنگ سان پيش ڪيو ويو آهي. رشتا به عجيب آهن ڪڏهن جڙن ٿا ڪڏهن ٽٽن ٿا، خبر ئي نٿي پوي. ڪٿي

رشتنا تڻڻ کي ته وري ڪٿي ناجائز رشتن جي جڙڻ سبب دلين کي جدا جدا احساس ملن ٿا.

”پيار جا رنگ“ ناٽڪ ۾ جدا جدا رشتن پاءُ پيٽ، سس- ننهن، سهري مڙس، زال پريمي پريمڪا، دوستي، پيءُ پٽ، ڏيءُ- پيءُ ماءُ، ملازم- مالڪ وغيره جي جائز ۽ ناجائز بدلجي ويل ٿئي، جڙيل رشتن جا جدا جدا رنگ روپ اظهاريا ويا آهن. جديد دؤر جا ماڊرن سوچ رکندڙ پرڏيهي تهذيب جو نقل ڪندڙ نوجوان ماڻهن جي پيار، ممتا، پرپور سهولتن، جو ڪيترو نه ناجائز فائدو وٺن ٿا ڇڙواڳ بڻجي عيش عشرت واري زندگي جيئن ٿا، ان جا به پرپور ڇت هن ناٽڪ ۾ چٽيل آهن. اهو به ڏيکاريل آهي ته ماڻهن جو فرض آهي ته پل هو پنهنجي اولاد کي پرپور جديد ترين سهوليتون ڏين پر هنن مٿان ڪجهه لغام ضرور لڳائين ۽ انهن جي مشغولين تي ڪرڙي نظر رکن.

هن سماجي، ڪٽنب، رشتن جي احساسن سان پرپور اسڪرين پلي ۾ سنڌيت، سنڌي سماج، عقيدن، ريتين، رسمن ۽ ان ۾ وقت پٽاندڙ آيل بدلاو کي به چٽيو ويو آهي. ان ڳالهه تي به زور ڏنو ويو آهي ته جيڪڏهن ٺهن سان ساهرا ڏيءَ جهڙو سپاءُ رکن ته سنڌي سماج ۾ جيڪي ماڻهيون ٿئي، گهر ٿئي، طلاق ۽ باهين ۾ ننهن کي ساڙڻ جا گنپير مسئلا گهر ڪري چڪا آهن، اهي ختم ٿي سگهن ٿا.

ناٽڪ جي گفتگو ڪٽنب رشتن، وهنوار سوچ، خوشحال جيون، سماجڪ روايتن کي اظهاري ٿي ۽ رشتن جو احساس ڏيکاري ٿي.

ڊاڪٽر جيني لالواڻيءَ جا مٿس ناٽڪ:

ڊاڪٽر جيني لالواڻيءَ جي ناٽڪن جي ڪتابن کانسواءِ سندس هي ناٽڪ جدا جدا مخزنن ۽ رسالن ۾ پڻ شايع ٿيل آهن: ”پنهنجا نيٺ پنهنجا“ ۾ ذهني سطح ۽ مستقل نقطه نگاهه جو اولڙو شامل آهي. پنهنجي سڃاڻپ، تهذيبي، ورثي کي وڃائڻ جي خوف جي پيڙا جي تصوير آهي. البت اهو ناٽڪ جذبات سان پرپور آهي. موجوده دؤر جي سنڌيت کان دور ڀڃندڙ جديد دؤر ۾ لڙهي ويل هڪ ڪٽنب جي ماحول ڪري هڪ پوئين پيڙهيءَ جي ڪردار کي گهٽ ۽ ٻوست جو احساس ٿئي ٿو. آخرڪار وري نئين پيڙهيءَ ۾ سنڌيت جا سنسڪار ڏسي ڪجهه سکون حاصل ڪري ٿو ماهر ڊائريڪٽر پنهنجون تمام فني قوتن جو استعمال ڪري ڊراميتڪ

اٽڪشن کي اُپاريو آهي ۽ ڪاميابي حاصل ڪئي آهي.

”ايڪانڪي سماجڪ مسئلي ’انٽر ڪاسٽ شادي‘ کي پاڻ سان

گڏ کڻي هلي ٿي. هيءَ ايڪانڪي جديد دؤر جي هر هڪ سنڌيءَ

ڪٽنب جي گهر گهر جي ڪهاڻي آهي.⁽³⁾

چيني لالواڻيءَ جو ناٽڪ ”طلاق“ ايڪانڪي ناٽڪ، جيڪو ”آءُ ته پرچون

پاڻ ۾“ ايڪانڪي ناٽڪن جي مجموعي ۾ شايع ٿيل آهي. هن ايڪانڪيءَ جو بنياد

به شڪ آهي جو تيليءَ مان ٽنپ بڻجي پوي ٿو. زال - مڙس هڪ ٻئي کي طلاق ڏيڻ

جي موڙ تي اچي بيٺن ٿا. اڪثر ڏٺو ويو آهي ته عورتن ۾ شڪ جو مادو وڌيڪ هوندو

آهي. هو پنهنجي مڙس کي ٻين عورتن سان ڪلندو ڳالهائيندو ڏسي سمجهنديون آهن

ته سندس مڙس سنئين دڳ ڪونهي! مڙس جو آفيس مان گهر دير سان اچڻ به شڪ

جو باعث بڻجي ٿو.

هن ناٽڪ جو موضوع ڪٽنبي زندگيءَ سان سڌو ۽ گهرو تعلق رکي ٿو.

ليکڪ جي ٻولي پڻ موضوع مطابق سرل ۽ سڀڪ ڪتب آندل آهي. تنهنڪري هي

ناٽڪ پڙهندڙن توڙي ڏسنڌڙن کي پاڻ طرف ڇڪڻ ۾ ڪامياب نظر اچي ٿو.

”ايف آءِ آر“:

هيءَ ناٽڪ جديد دؤر جي وڏ گهراڻي ماڊرن سوسائٽيءَ جي لڪل چهري کي

بي نقاب بڻائي ٿو. گڏوگڏ پيسي ۽ اثر رسوخ جي زور تي ڪيئن نه گڏن ڪرتوتن

مٿان ڍڪ ڀري وڌو ٿو وڃي ۽ قانون جا رڪوالا پوليس کاتي وارا جيڪي گهڻي قدر

ڪريٽ ۽ رشوت خور هوندا آهن ۽ اڪثر سياسي ليڊرن، شاهوڪارن، گنگهارن جا

هٿ ٺوڪيا ۽ آفيسرن جا ’جي حضوريا‘ هوندا آهن، اهڙي پوليس ڊپارٽمينٽ ۾ ڪي

نيڪ انسپيڪٽر به آهن جن ۾ اڃان به انسانيت جو جذبو زندهه آهي ۽ پيسي تي

ضمير کي نه وڪڻي گنگهارن کي سزاياب ڪرائڻ کان وسان ڪين ٿا گهٽائين.

”ايڪانڪيءَ ۾ نئين شادي ڪري آيل نهنن ۾ سهرو ٻريون نظرون

وجهي ٿو ۽ هن مٿان باز جيان جهپٽجڻ جون ڪوششون ڪندو

رهي ٿو. نهنن تنگ اچي پنهنجي مڙس سس ۽ ماءُ سان ڳالهه ڪري

ٿي ته به هوءَ سيڪسوتل هريسمينٽ جو شڪار بڻجندي رهي

ٿي.⁽⁴⁾

هن ايڪانڪي ناطڪ جو موضوع ڪافي بولڊ ۽ نئون آهي هن موضوع تي سنڌيءَ ۾ ورلي ڪي ناطڪ لکيل آهن.

جدا جدا مخزنن ۾ شايع ٿيل ايڪانڪين ۾ ڏيان چڪائيندڙ ناطڪن ۾: ”امان مان موتي ايندس“ اسٽيج ناطڪ آهي. جنهن ۾ هيمنون ڪالائيءَ جي ڦاسيءَ جو ٻڌي ان جي ماءُ جيني ٻائيءَ تي جيڪو دماغي، ذهني پيڙا جو اثر ٿئي ٿو پنهنجي ممتا جو گلو گهٽڻ ۽ جان جو موپي پٽ قربان ڪرڻ لاءِ جيڪا هن جي دل، دماغ تي جدوجهد هلي رهي آهي ان جو بهترين عڪس هن ناطڪ ۾ ڊاڪٽر لالوئيءَ فنانٽي نموني پيش ڪيو آهي. هيمنونءَ جي اٿل ارادي، حب الوطنيءَ اڳيان هن جا پيءُ ماءُ به لاجار بڻجي پون ٿا ۽ خوشي خوشيءَ ڦاسيءَ جي ڦندي تي چڙهڻ لاءِ تاثر ڏين ٿا. هيمنونءَ جي ڦاسيءَ واري واقعي کي ڪٿي پارت ۾ انيڪ ناطڪ، ڪهاڻيون جوڙيل آهن، پر ڊاڪٽر لالوئيءَ هن ناطڪ ۾ ماءُ جي ممتا ۽ پيءُ جي پنهنجي اولاد لاءِ پيار چڪ جا چٽ جذبن جو جذباتي ڍنگ سان جيڪو اظهار ڪيو آهي سو بلڪل انوکو ۽ نوان سان پرپور آهي.

ڊاڪٽر لالوئيءَ جو ناطڪ ”ڪماري مونیکا“ به پاڻ سان گڏ نوان ڪٿي هلي ٿو. بي اولاد ڪٽنب پئسي تي گُڪ وٺي اولاد حاصل ڪري پنهنجي پيڙهيءَ کي اڳتي وڌائيندا آهن. ان موضوع تي سنيون تخليقي ڪهاڻيون سنڌي ادب ۾ اسان ملن ٿيون، گرپ مساوڙ تي ڏيڻ، بيوسي ۽ غريبي دور ڪرڻ ۽ واپار ڪرڻ جو هڪ ذريعو ته آهي پر سُڪي ستابي زندگي بچائڻ لاءِ هڪ واهڻ جي روپ ۾ ڊاڪٽر لالوئيءَ ان موضوع کي نئين رنگ روپ، ڍنگ، سوچ سان فنانٽي نموني پيش ڪيو آهي. جنهن ۾ هڪ ڪنواري چوڪري پنهنجي پيڻ جو سڪي ستابي زندگي تنهن کان بچائڻ لاءِ پنهنجي گرپ جو دان ڪري، هڪ سهاڳڻ کي ڏهاڳڻ بڻائڻ کان بچائي ٿي. نوان جي حوالي ۾ ناطڪ بيحد فنانٽو ۽ تخليقي آهي.

”جيون مهڪ“:

ناٽڪ پڻ گُڪ ۾ ئي چوڪريءَ کي ماري چڏڻ واري موضوع تي هڪ وقتائتو صاف، سٺو ۽ سهڻو آهي. جنهن ۾ ڊاڪٽر لالوئيءَ ناريءَ جي لامحدود طاقت جو اظهار ڪيو آهي ۽ نياڻيءَ جي ڌارمڪ، سماجي ڪٽنبي ۽ سنسار ۾ ان جي ڪيتري اهميت ضرورت آهي جو سهج، وزندار ذڪر ڪيو آهي.

”جهاد“:

هي اسٽيج ناٽڪ، دهشتگرديءَ جو سماج ۽ ملڪن ۾ ڏهڪاءُ ڦهلائڻ ۽ مذهب جي اوت ۾ شيطاني ڪارروايون ڪرڻ، بي گناهن جو قتل عام ڪرڻ جي سازش ستن سان گڏ، آتم گهاتي بم بازن دهشتگردن جي ذهني سازش جو حقيقي روپ، ڊاڪٽر لالواڻيءَ چٽيو آهي. دهشتگرد ڪهڙا طريقا اپنائن ٿا، ۽ دهشتگردن جي ذهني ڏيوالپڻي جو سهڻو چٽ چٽيل آهي.

سماج جو ڊپ هر انسان کي هوندو آهي پل اهو ڪهڙي به ڌرم، مذهب، ذات پات جو هجي. چوڻيون به آهن ته ”لوڪ آهي ٻوڪ“، ”ڪوهن جا منهن بند ڪري سگهن ٿا پر ماڻهن جا منهن بند نٿا ڪري سگهجن“ وغيره.

بحثيت ناٽڪ نويس، ڊاڪٽر جيني جو موقف اهو هرگز نه آهي ته ڪو سماج کي نڪرائي ڇڏجي يا سماج جي ضابطه اخلاق کي بلڪل اورانگهي جيون گهارجي. هن جو چئو ۽ صاف چوڻ آهي ته حد کان وڌيڪ سماج جي فڪر ۽ ڊپ سبب اسان شخصي آزادي ۽ خانگي زندگيءَ سان ڊوه نٿا ڪري سگهون، زندگيءَ سان اسان کي پيار ڪرڻو آهي جو اها انمول آهي ۽ خوشي، اُمنگ، ۽ اعتماد سان زندگي گهارڻي آهي. سماج جي فڪر ڪرڻ کان بهتر آهي، من جي مٿي اُن ۾ ڪوبه ڏوه ڪونهي. مجموعي طور ڊاڪٽر جيني لالواڻي جا ناٽڪ اسان جي موجوده معاشري جي عڪاسي ڪن ٿا.

حوالا

1. گربخشاڻي، نرملداس، ’ناٽڪ بابت ڪي ويچار‘، سنڌو مخزن جو شمارو 1932ع، ص. 20.
2. لالواڻي، جينو، ڊاڪٽر، ’گورو اوارڊ يادگار پروفيسر‘، سنڌي ساهتيه اڪادمي، گجرات راجهه 2004.
3. نردوش، پيگوان، نام ڪنيا ناٽڪ نويس 1985، ص 30
4. رفيق ويڙهو، مقالو: گجرات گذريل ڏهن سالن جو ناٽڪ: ادبي چمن 2013ع، ص 230
5. لالواڻي، جينو: ’جيون فن ڪاريه‘، مدن جمائي ۽ پيگوان نردوش: 2001ع
6. ’نردوش‘ پيگوان _ نام ڪنيا ناٽڪ نويس 1985ع
7. دولهناڻي موهه ڪمار، ڊاڪٽر: ’سنڌي ساهتيه جا چمڪندڙ ستارا‘ 1995ع
8. گولاڻي، روشن، ڊاڪٽر: ’ادبي تبصرو‘ 2015ع
9. آهو جا، ميول: ’ناٽڪ تبصره‘ 1986ع
10. خويچنداڻي، پنسي: ’هندوالي‘ شمارو 2014ع، ص 10.